

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీగురుపవనపురాధీశాయ శ్రీకృష్ణాయ పరబ్రహ్మణే నమః

శ్రీ మేల్పత్తూర్ నారాయణభట్టతిరేః కృతిషు
॥ శ్రీమన్నారాయణీయే పంచాశం దశకం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీమన్నారాయణీయే పంచాశం దశకం ॥

వత్సాసురవధవర్ణనం, బకాసురవధవర్ణనం చ

తరలమధుకృద్వందే వృందావనేఽథ మనోహరే
పశుపశిశుభిః సాకం వత్సానుపాలనలోలుపః |
హాలధరసఖో దేవ శ్రీమన్ విచేరిథ ధారయన్
గవలమురలీవేత్రం నేత్రాభిరామతనుద్యుతిః || 50.1 ||

విహితజగతీరక్షం లక్ష్మీకరాంబుజలాలితం
దదతి చరణద్వంద్వం వృందావనే త్వయి పావనే |
కిమివ న బభౌ సంపత్సంపూరితం తరువల్లరీ -
సలిలధరణీగోత్రక్షేత్రాదికం కమలాపతే || 50.2 ||

విలసదులపే కాంతారాంతే సమీరణశీతలే
విపులయమునాతీరే గోవర్ధనాచలమూర్ధసు |
లలితమురలీనాదః సంచారయన్ ఖలు వాత్సకం
క్వచన దివసే దైత్యం వత్సాకృతిం త్వముదైక్షథాః || 50.3 ||

రభసవిలసత్పుచ్ఛం విచ్ఛాయతోఽస్య విలోకయన్
కిమపి వలితస్కంధం రంధ్రప్రతీక్షముదీక్షితం |
తమథ చరణే బిభ్రద్విభ్రామయన్ ముహూరుచ్ఛక్తైః
కుహచన మహావృక్షే చిక్షేపిథ క్షతజీవితం || 50.4 ||

నిపతతి మహాదైత్యే జాత్యా దురాత్మని తక్షణం
నిపతనజవక్షుణ్ణక్ష్మోణీరుహక్షతకాననే |

దివి పరిమిలద్వందా వృందారకాః కుసుమోత్కరైః
శిరసి భవతో హర్షాద్వర్షంతి నామ తదా హరే || 50.5 ||

సురభిలతమా మూర్ధన్యార్థ్యం కుతః కుసుమావలీ
నిపతతి తవేత్సుక్తో బాలైః సహేలముదైరయః |
ఝటితి దనుజక్షేపేణోర్థ్యం గతస్తరుమండలాత్
కుసుమనికరః సోఽయం నూనం సమేతి శనైరితి || 50.6 ||

క్వచన దివసే భూయో భూయస్తరే పరుషాతపే
తపనతనయాపాథః పాతుం గతా భవదాదయః |
చలితగరుతం ప్రేక్షామాసుర్భకం ఖలు విస్మృతం
క్షితిధరగరుచ్ఛేదే కైలాసశైలమివాపరం || 50.7 ||

పిబతి సలిలం గోపవ్రాతే భవంతమభిద్రుతః
స కిల నిగిలన్నగ్నిప్రఖ్యం పునర్ద్రుతముద్వమన్ |
దలయితుమగాత్ త్రోట్యాః కోట్యా తదాఽఽశు భవాన్ విభో
ఖలజనభిదాచుంచుశ్చంచూ ప్రగృహ్య దదార తం || 50.8 ||

సపది సహజాం సంద్రష్టుం వా మృతాం ఖలు పూతనా -
మనుజమఘమప్యగ్రే గత్వా ప్రతీక్షితుమేవ వా |
శమననిలయం యాతే తస్మిన్ బకే సుమనోగణే
కిరతి సుమనోవృందం వృందావనాత్ గృహమైయథాః || 50.9 ||

లలితమురలీనాదం దూరాన్నిశమ్య వధూజనై -
స్త్వరితముపగమ్యారాదారూఢమోదముదీక్షితః |
జనితజననీనందానందః సమీరణమందిర -
ప్రథితవసతే శౌరే దూరికురుష్య మమామయాన్ || 50.10 ||

|| ఇతి శ్రీమన్నారాయణీయే పంచాశం దశకం సమాప్తం ||